

## అవతారమా?

సంచానన తీర్థులు స్ఫురద్రూపి, మంత్రబలమూ, పరమార్థజ్ఞానము శాస్త్ర పాండిత్యమూ వున్న మనిషివలె కనబడతాడు. తాటిపర్తికి ఎక్కణించి వచ్చాడో తెలీదు. ఆవూరి మహాదాత, స్తితిపరుడు, రామచంద్రరావుగారు ఈయన్ని రైల్వో కలుసుకొని, ఆయన సంభాషణకీ, ప్రజ్ఞకీ సంతోషించి తన యింటికి ఆహ్వానించాడు. తీర్థులుగారి శక్తివల్ల రామచంద్రరావుగారికి లేకలేక చక్కని కొడుకు పుట్టాడు. ఆయన వదినగారు. ఏదో మంత్రోపదేశమయింది. ఆయన మేనల్లుడి క్షయ కుదిరింది ఆయన అన్న కొడుకు బ్రహ్మసమాజం వొదిలాడు. ఇదిగాక వూళ్ళో అనేకమంది ఆయన వల్ల అనేక వుపకారాలు పొందారు. దెయ్యాలు పట్టిన వాళ్ళకి నయం చేశాడు. కొందరికి శనీ, దారిద్ర్యం వొదిలించాడు. దేవీ వుపాసన, అర్థరాత్రులు కుంకుమపూజ, బ్రాహ్మణ సంతర్పణ, నిరంతర వేదాధ్యయనం జరుగుతూ వుంటాయి ఆ యింట్లో. మొత్తానికి యీయన మూలాన ఊరు మేలుకుంది. మధ్యాన్నం పురాణం చెప్పడం, భగవద్గీతలు ఉపన్యసించడం, సూర్య నమస్కారాలు చేయించడం వల్ల అందరికీ పొద్దుపోతోంది. ఆ వూళ్ళోనే, ఆ ఇంట్లోనే స్థిరపడ్డాడు. ఏ వ్యాధి వచ్చినా, అమ్మవారొచ్చినా, వానలు లేక పోయినా జపాలు చేసి నయంచేసేవాడు. అందరిమీదా దయ, ఒక్క దురభ్యాసం, దుర్గుణంలేదు ఆయనలో.

అందరికీ ఆయనమీద అమితమైన భక్తి, ప్రేమ, ముఖ్యంగా స్త్రీలకు, అందులో వితంతువులకి..., మొగవాళ్ళకి ఆయన్ని చూస్తే అతి భయం. ముఖ్యంగా వర్తకులకి. ఆయనైదిరించడమన్నా, ఆయన్ని గురించి రహస్యంగానన్నా వేరే తిస్కారంగా మాట్లాట్టమన్నా అందరికీ భయం. రామచంద్రరావు గారిని బాకీ అడగవచ్చిన బెంగుళూరి వర్తకులు తండ్రీకొడుకు కూడా, ఎవరికీ అర్థంకాని జబ్బుతో, పదిహేనురోజుల్లో ఒకరి తరవాత ఒకరు చచ్చారు. ఆయన పూజలకి నూనె 'సప్లయి' చేసే సుబ్బయ్య డబ్బీమ్మని అడిగిన వారంలో కాలిమీద వుండులేచి నడవలేక పోయినాడు. పదిరోజుల్లో పెళ్ళాం తురకాడితో లేచిపోయింది. ఆ దెబ్బతో తీర్థులు ఆ వూరికి చక్రవర్తి అయినాడు. అడక్కండానే అన్నీ తయారుగా యిస్తారు. ధాన్యం, పాలు, బట్టలు అన్నీ!

తీర్థులు కాబట్టి సరిపోయిందిగాని, యింకొకరే ఐతే, యీ ఆడవాళ్ళు మధ్యాహ్నం మొదలు, రాత్రిదాకా ఆ యింట్లోనూ, గుళ్ళలోనూ వుండడమూ, వచ్చేవాళ్ళూ, పోయేవాళ్ళూ, పూజలకి, భజనలకి, సహాయం చేసేవాళ్ళూ ఆయనకి వుపచారం చేసేవాళ్ళూ యిదంతా పెద్ద 'స్కాండల్' ఐ వుండును. అనుమానాలెక్కువవును. కాని నోరెత్తడానికి మనసులోనన్నా అనుమాన పడడానికి హడల్. ఇంటి దగ్గర తిండి సరిగా దొరక్క అవస్థపడే మొగాళ్లు నోరెత్తి ఏమి అనలేరు భార్యల్ని. ఆ వూళ్ళో ప్రతి ఆడదీ, రోజు కొకసారన్నా తీర్థులుగారి దర్శనం చేసుకు తీరుతుంది. ఎవరన్నా రాకపోయినారా, "ఏం దుర్గమ్మగారు రాలేదు"

అంటాడు. అంతే, దుర్గమ్మగారు వచ్చి పాదాలకు సాష్టాంగపడి, కారణం చెప్పుకుంటుంది. అట్లా వెలిగింది ఆయన ప్రభ. ఆయన 'తల్లీ' అంటే, 'దేవి' 'ఊ' అంటుందని పుకారు. ఆయన దేవిని తప్ప తక్కిన స్త్రీలందర్నీ 'ఎమే' అంటాడు. ఎవరూ అగ్రహించరు.

ఆమెకి గతియైన అన్నకి ప్రాణదానం చేశాడు తీర్థులు. పదోయేట వితంతు వైనప్పట్నీంచి, ఆమె యవ్వన సౌందర్యం ఎటువంటి చిక్కుల్లో ఆమె నీడుస్తుందో అని భయపడి యోచించి, శ్రమపడి, ఆమెను పురాణాల్లో, పూజల్లో సంస్కృత వేదాంతాల్లో పెంచారు. పున్నమ్మకి జీవితంమీద యింకా విరక్తికలగాలని తీర్థులదగ్గరికి బోధనకై ప్రవేశపెట్టారు. తీర్థులు రూపవిలాసాలూ, ధీరత్వమూ, శక్తిజ్ఞానాలూ, ఔన్నత్యమూ, పున్నమ్మ లేత హృదయాన్ని దిగ్భ్రమ నెత్తించాయి. ఆమెది చిన్న శరీరం, ఆమెరంగూ, నల్లని పెద్దజుట్టూ, రెవికలేని వమిటలోంచి కనబడే బిగువు బుజాలూ, ఆమెకి చాలా అందాన్నిచ్చాయి. తాను చిన్నప్పణ్ణీంచి ఆరాధించే దైవం తీర్థుల్లో ఆవిర్భవించాడు పున్నమ్మకి. ఆయన కోసం ప్రాణమివ్వడం ఒక గొప్ప ఆమెకు. పొద్దున్నే వెళ్ళి దినమల్లా ఆయనసేవలో గడిపి, రాత్రి ఆయన పడుకుంటే గాని యింటికి రాదు. తీర్థులగారేం చేస్తున్నారని అడగడానికిగానీ, ఆయన అనుగ్రహాన్ని సంపాదించడానికిగానీ ముందు పున్నమ్మగారిని సమీపించాలి. ఎవరికీ వుపదేశించని రహస్యమంత్రాన్ని వేదాంత రహస్యాన్ని ఆమెకి ఉపదేశించాడని చెప్పుకుంటున్నారు ప్రజలు. పున్నమ్మ యిప్పుడు ఒక్క నిమిషం తావళం తిప్పడం మానదు. ఎప్పుడూ కళ్ళు ధ్యానంలో రెప్పలువాచ్చి వుంటాయి. వృధాగా ఒక్కమాట మాట్లాడదు. ప్రతినిమిషమూ ఈశ్వరనామముచ్చరిస్తో వుంటుంది. అంత చిన్నపిల్ల ముఖంలో ఆ దివ్యతేజం చూసి అందరికీ అద్భుతంగావుంది. ఆమెమీద పూజ్యభావం హెచ్చయింది.

ఒకరోజు యెండాకాలపురాత్రి పున్నమ్మ తీర్థులకి కాళ్ళు పిసుకుతోంది అర్థరాత్రయింది ఎవరూలేరు. గురువు కళ్ళుమూశాడు ఇంక యింటికి వెళ్ళివచ్చునుకుంటోంది పున్నమ్మ తీర్థులు చప్పున వణకడం ప్రారంభించాడు. ఎన్నడూ జబ్బెరగని ఆయనకి యీ జబ్బేమని పున్నమ్మ చాలా భయపడ్డది. ఈ జాధ్యాలకూ, బాధలకూ అతీతుడనుకుంది ఆయన.

“చలి, చలి, శాలువకప్పు.”

శాలువలేదు అక్కడ.

“ఏదో ఒకటి కప్పు తొరగా!”

తీసుకురావడానికి వెళ్ళబోతుంది.

“వెళ్ళకు. ఒక్క నిమిషం ఆగలేను కప్పు ఏదో ఒకటి”

“ఏంలేదు.”

“తొరగా.”

“ఎవర్నూ పిలుస్తా”

“వద్దు తొరగా”

“ఏం లేదు”

“నీ జుట్టు కప్పు.”

దగ్గిరకు వెళ్ళింది. ముడి వూడదీసి ఆ పెద్దజుట్టును విదిలించి కప్పుకున్నాడు.

“హాయి! హాయి! అమ్మా బావుంది బావుంది ఇంకా చలి - అబ్బా దగ్గిరికి ఇంకా దగ్గిరికి, నీ జుట్టులో నీ ఒంట్లో ఎంత వేడుందో! ఎంతచలి, ఎంతచలి, ఇంకా దగ్గిరిగా!”

పున్నమ్మకి ఆశ్చర్యంగా వుంది.

దగ్గిరికి లాక్కుంటున్నాడు. మొల్లిగా ఆమెనంతా ఆక్రమించుకుంటున్నాడు. వూరికే వణుకుతాడు. పున్నమ్మ ఏపురుషుణ్ణి అంతవరకు తాకలేదు ఆమెకు స్పష్టంగా తెలీదు. పురుష సంబంధమంటే ఏమిటో. ఆమె కసలు ఆ వాంఛ యెన్నడూ ప్రారంభించలేదు. కొంతసేపు చూసింది. తీర్థులచెయ్యి ఆ వణుకులో ఇటూ అటూ ఆమె శరీరంలో కదులుతోంది పున్నమ్మకి అది సహజంగా తోచలేదు. ఏ రోగానికీ అది చిన్నంగా కనపడదు. లేచి వెళ్ళిపోవాలనివుంది. అసహ్యం సహజంగా కలుగుతోంది. కాని అమితమైన భయం. కోపమొస్తే ఆయనకి, తానేమౌతుంది? ఏ దేవతనో తనమీదికి పంపితే, శపిస్తే.

కొంచెంసేపుండి, “వెళతాను. యింక పచ్చడం తెస్తాను” అంది.

“ఊ, మాట్లాడకు నేను దేవిని. ఉగ్రస్వరూపిణిని. నీవు నా భక్తురాలివి. నిన్నావహిస్తున్నాను నేనే నువ్వు. నేను బిడ్డా ఏమే-విని, నీ భక్తికి మెచ్చాను. నీలో ప్రవేశిస్తున్నాను. నా భక్తి నీ లోపల ప్రవేశిస్తోంది. నా దివ్యశక్తి. నీ ఒళ్ళంతా వణుకుతుంది. గగుర్పొడుస్తుంది. చెప్పలేని ఆనందం కలుగుతుంది. నా దివ్య స్వరూపం నువ్వు చూడలేవు. కళ్ళు పోతాయి, మూసుకో, కళ్ళు మూసుకో - ”

అబ్బా యిదేమిటి? యిట్లా చేస్తున్నాడు? వళ్ళంతా నీచమైపోతోంది. తలని ఊపిరాడకుండా అదుముతున్నాడు.

“వుండండి... స్వామీ ..... నన్నొదలండి.”

“స్వామి ఎవరు? మాట్లాడకు, చచ్చిపోతావు. పాపం! భస్మమైపోతావు. కదలకు అయిపోయింది. వుండు... నేను ఈశ్వరిని నా జ్యోతి నీలో ప్రవేశించింది. ధన్యురాల వైనావు.”

కళ్ళు మూసుకుంది. అతని వూపిరి అతితీక్షణంగా ఆమె మొహానికి తగులుతోంది. “ఏంజరిగినా, ఏమైనా సరే కదలకు, కదిలావా, ఈ సహస్ర - నేను మంత్రస్వరూపిణిని, మహామంత్రంలో వున్నాను.”

ఆమె కదలేదు.

తెల్లవారికట్ల మూడింటిదాకా చలి ఆగలేదు, తీర్థులకి.

రెండు నెల్లయింది.

ఒకనాడు మధ్యాహ్నం పున్నమ్మ శిరసువంచి భక్తితో “నాకు మందుకావాలి” అంది నమ్రతగా.

“ఎందుకు?”

“పొద్దున్నే వాంతులుగా వున్నాయి.”

“ఒహూ! సరే నయంచేస్తాను”

ఆనాటి నుంచి ప్రతిదినమూ తీర్థులు ఏదో గొప్పగొప్ప మందులు తయారుచేసి యిచ్చాడు-కాని డోకులు మాత్రం కట్టనేలేదు. “ఈ మందుతో ఇట్లాంటి డోకులు ఎన్నో కట్టించాను, కానీ నీ దేహం చాలా విచిత్రంగా వుంది. ఇక లాభంలేదు. ఇవి కట్టేడోకులు కావు మంత్రమో తంత్రమో ప్రయోగించాలి” అన్నాడు.

మూడు నెల్లయింది. పున్నమ్మ కళ్ళు అంతర్ముఖములైనాయి. ఆమె చంపలు ఇంకా పాలిపోయినాయి. ఆమె మాటలు ఇంకా తక్కువైనాయి. ఆమె సేవలు ఇంకా పొద్దుతున్నాయి.

తీర్థులు ఆ వర్షాకాలం యజ్ఞం మొదలుపెట్టాడు. అగ్నిగుండము ముందు ఆయన కూర్చుని వున్నాడు. వందమంది బ్రహ్మలు మంత్రాలు చదువుతున్నారు. పున్నమ్మ సామగ్రులు అందిస్తోంది. ఊరంతా ఆహ్వానింపబడ్డారు. తీర్థులు లేచి ఇట్లా మాట్లాడాడు. “ఒక గొప్ప విశేషం ఈ దేశానికి, ఈ దేశానికేకాదు, లోకానికంతా మంగళకరమైన వార్త నేను మీకు చెప్పబోతున్నాను. ఈ తాటిపర్రు ఈశ్వరుడిచేత అనుగ్రహింపబడ్డది. ఈ ప్రజలందరూ ధన్యులు. ఇంత పుణ్యక్షేత్రం కావడంచేతనే ఈశ్వరుడు నన్నిక్కడికి పంపినట్టున్నాడు. ఈ వూరి నామం యింకా లోకమంతా మోగబోతుంది? నిన్న రాత్రి రెండుగంటలప్పుడు ఒక పెద్ద వెలుగు బంగారు తేజము బంగారు మెత్తదనము కలది ఆకాశంమీదినించి బయటదేరి మెల్లిగా క్రమంగా భూమి మీదికి దిగింది. నేను చూస్తోనే వున్నాను. అంతవరకు నాకు నిద్రపట్టనేలేదు. నా హృదయంలో అద్భుతమైన భక్తి ఉద్భవించింది. దేవతలు నిస్వనము లూదారు. పుష్పవర్షం కురిసింది. మునులు కీర్తనలు పాడారు. అవన్నీ మీకు వినపడవు. ఆ తేజస్సు భూగోళముపైని ఒక్క నిమిషం నిలిచి వెతికి మనదేశం వేపు తిరిగి, మనవూళ్ళో ప్రవేశించింది. ఏదో అవతార ప్రారంభమని నాకు తెలియనే తెలుసు. ఈ తాటిపర్రులో యే గర్భంలోనో ఈశ్వరతేజస్సు అవతారమెత్తిందని స్పష్టమయింది. కాని ఈ అవతారం అవసరమేమని యోచిస్తూ నిద్రపోయినాను, కన్ను మూయగానే నా ముందు శ్వేతాంబరధరుడు, రక్తనేత్రుడు,

దయాప్రపూర్ణుడైన దేవదూత దివ్యతేజస్సుతో వెలుగులో, నిలబడి ఇట్లా అన్నాడు. “వత్సా! ఇందాకటి వెలుగును నువ్వు చూసేవుంటావు. దాని రహస్యాన్ని నీకు తెలుపడానికై నేను పంపబడ్డాను. ఆ దివ్య తేజస్సొక మనుష్య గర్భాన ప్రవేశించబోతోంది. దానిని కాపాడవలసిన విధి నీపైన నిర్ణయించబడ్డది. నా తరువాత పుణ్యాత్ములైన ఈ పుణ్యక్షేత్రపు ప్రజలపైనవుంది. ఈ అవతారానికి కారణము విను. పురుషధర్మం చెడ్డదా, లోకానికి ఆపదలేదు. కాని గృహిణి మాతయైన స్త్రీ శీలం చెడిందా ప్రపంచం మొదలంట నాశనమే. కలిపురుషుడు పురుషుల్ని ఆక్రమించాడు, ధ్వంసం చేశాడు. పరిక్రమించాడు, ఇప్పుడు స్త్రీలని కదిల్చాడు. ఈనాడు స్త్రీల ధర్మాన్నీ ఆచారాన్నీ నాశనం చేయడానికై బద్ధకంకణుడైనాడు. అతని అధికారం సాగిందా, ఇంక ప్రపంచం వినాశమే! ఆ ఆపదనించి లోకాన్నుద్ధరించడానికే అవతార మవసరమయింది. ఎంతో బలవంతంమీద తన అర్థాంగిని, పార్వతిని, కొంతకాలం ఎడబాసి వుండడానికి మంగళమూర్తి పరమేశ్వరుడు డంగీకరించాడు. సమస్త దేశాలలో పవిత్రదేశమూ, కర్మభూమియైన ఈ భారతదేశంలో స్త్రీ ధర్మ పునరుద్ధారణకై విరివిగా వ్యాపిస్తున్న ఈ పునర్వివాహ, విద్యాదిమహాపాతక విధ్వంసనానికై అంబ అవతారమెత్తుతుంది. మహిషాసురమర్దని సంస్కార ప్రియమర్దని పోవుతున్నది, ముఖ్యంగా స్త్రీ పాతివ్రత్యానికి మూలవిరాట్టగు వితంతువుల నుద్ధరింపబూనిన పార్వతి వితంతు గర్భాన్నే జన్మమెత్తి పురుషుడి నిమిత్తం లేకుండానే తాను ప్రవేశించి, అవతారమెత్త తలుచుకున్నది. రేపు రాత్రి గర్భప్రవేశము, నవసమానములు కాలాతీతముగనక, షాన్మాసాలలోనే ఆమె భూపతనము కాదలుచుకున్నది. ఈ పుణ్యక్షేత్రంలోని వితంతువర్గంలో ఒకరిని దీక్షాపరురాలిని ప్రత్యేకించి నీవు చూచినట్లయితే, ఆమెలో ప్రవేశింప ఆ జ్యోతి పూనుకున్నది” అని చెప్పి అంతర్ధానమైనాడు.

“ఎవరు ఆ అనుగ్రహానికి పాత్రుల్లో, మీలో ఎవరో, నిర్ణయించండి. కాని ఒకటి మరచి పోకూడదు. ఆమె వితంతువు ఐవుండాలి. ఇంతవరకు ఏ పురుషస్పర్శను యెరిగివుండకూడదు. ఈ విషయమై ఏ మాత్రము దోషమున్నా ఆ జ్యోతి భగ్గున నిలువునా మనిషిని కాలుస్తుంది. “ఎవరు యోగ్యులో వారే అగ్గికుండాని కెదురుగా నిలబడండి” అన్నాడు. సభంతా నిశ్శబ్దం. ఎవరూ ముందుకురాలేదు. “ఎవరూ! ఒక్కరూ, లేరా?” అన్నాడు.

ఎవరూ లేరా, ఈ పుణ్యక్షేత్రంలో?

బాలవితంతువులను వెతుకుతున్నాయి, సభికుల కళ్ళు.

“ఎవరూ రాకపోతే,...”

అంటూ కిందికివచ్చిన కళ్ళతో, వొణుకుతున్న పెదవులతో మెల్లిగా వచ్చి నుంచుంది, పున్నమ్మ.

పున్నిమ్మనిచూసి అందరూ ఆనంద పరవశులైనారు. “ఈనాటి నుంచి ఆరైల్ల వరకు నీవీశ్వరపత్నివి, సుమంగళవి, ధన్యురాలవు.” అని తానే కుంకుమను ఆమెనొసట పెట్టాడు. పూలదండలు వేశాడు.

ఆ రోజునుంచి పున్నమ్మ పూర్తిగా ముత్తయిదు వేషం ధరించింది. ఈ పుణ్యవేషం ఆమెకి కొత్త అందాన్నిచ్చింది. ఆ ఆరైల్లు ఆమెని మధ్య కూచోబెట్టి భజనలూ, పూజలూ, సంస్కారాలూ, నైవేధ్యాలూ ఎరిగిపోతున్నాయి. ఈ వార్త వ్యాపించి అనేక ప్రదేశాలనించి ప్రజలు వచ్చి చూసి పోతున్నారు. విచిత్రంగా ఆమెకి గర్భ చిహ్నాలన్నీ కలిగాయి. తీర్థులు కూడా ఆమెకి నమస్కారాలూ, పూజలూ సాగించాడు. తనని చాకిరీ చెయ్యనీడు. తన శుశ్రూషకి రాత్రులు వుండనీడు. రోజూ అందర్నీ కూచోబెట్టి, ఆ అవతారకన్య చెయ్యగల ఘనకార్యాలనూ పునరుద్ధణనూ గురించి వుపన్యాసాలిస్తున్నాడు. త్రిలోకాలూ సంతోషిస్తున్నాయనీ, దేవతలు మంగళహారతులతో వచ్చిపోతున్నారనీ, పూల వర్షాలు కురుస్తున్నాయనీ, కాని అవిశ్వాసకులు ప్రబలంకావడంచాతా, మ్లేచ్ఛ ప్రభుత్వం కావడంచాతా, ఆ వుత్సాహాలన్నీ ప్రజల కంటబడేటట్టు చెయ్యటంలేదన్నాడు.

ఆఖరికి తీర్థులు చెప్పినట్టు ఆరోనెల నిండకుండానే నొప్పులు వచ్చాయి. ఈ వార్త వ్యాపించగానే చుట్టుపక్కల ప్రజలందరూ వేలకొలది పోగైనారు. ఒకటే భజనలు, ప్రార్థనలు, వీలైనంతమంది స్త్రీలు గది లోపలచేరారు. నాలుగు గంటలు శ్రమపడ్డ తరువాత “ఉదయించింది ఉదయించింది”దన్నారు. ఉత్సవాలు జరుగుతాయో, లేక శుభ శూచకాలు కలుగుతాయో, తమ కళ్ళు భరించగలవో లేదో అని అందరూ కళ్ళు మూసుకున్నారు. ఎంతకాలం కళ్ళుమూసుకున్నా యేమీ జరగలేదు. కళ్ళు తెరిచారు. గదిలోవాళ్ళు బిడ్డని చూపరు, మాట్లాడరు.

చివరికి తీర్థులు వచ్చి -

“నాకు తెలీకండా దేవికి ఏదో అపచారం జరిగింది. కనక అవతారం వుప సంహరించుకుంది. జపం చేసి కనుక్కుని చెపుతాను” అని మళ్ళీ కనపళ్ళేదు ఆ వూళ్ళో. చివరికి పుట్టినపిల్లనిచూస్తే కదలడంలేదు. దానికి మొహమంతా గుంటలు. ఎవరో డాక్టర్ కడుండి “ఇది ‘సిఫిలిస్’ పిల్లరా” అన్నాడు.



ప్రచురణ : (చలం కథలు సంపుటం 1), దేశీకవితామండలి, 1956